

IL-MUŻIKA FIS-SIĠĠIEWI

Is-Siġġiwin jistgħu jikkunsidraw lilhom infushom ixxurtjati minħabba l-fatt li jipposjedu tradizzjoni mużikali rikka. Waħda mill-postijiet ċentrali li fiha s-Siġġiwin irċevew l-ewlenin kuncetti mużikali tagħhom hija bla dubju ta' xejn il-knisja parrokkjali ddedikata 'l San Nikola ta' Bari.

Naħseb li minn ħafna snin ilu, is-Siġġiewi kien fost il-ftit irħula li kien jista' jiftaħar li kellu orgni ta' ġmiel kbir. Is-Siġġiwin, b'hekk, trabbew; li ta' kull filgħodu fil-quddies tal-mejtin jew ta' l-erwieħ u kull nhar ta' Hadd u festi jisimghu dan l-orgni majestuż. Dan l-orgni mibni mid-ditta Taljana *Inzoli e Figli* (1911) kien għal dak iż-żmien orgni li kellu reġistrazzjoni speċjali, mqasma fuq żewġ manwali. Fi tfuliti niftakar ċar ħafna dawk l-ilhna sbieħ niżlin minn fuq il-gallerija ta' l-orgni, bħal perezempju, il-*voce umana*, u l-*Unda Maris*, it-*Tromba*, ir-reġistri metalliċi bħall-*Principale* u r-*Ripieni*. Kont nissahħar ukoll meta nisma' l-profondità tar-reġistri tal-pedaljera. Kien hawn, li jien ddeċidejt li nagħmel l-orgni parti minn ħajti. Bħali żgur li kien hawn Siġġiwin oħrajn li wkoll thajru jitgħallmu dan l-istrument. Iżda, sfortunatament mhux għax jisimghu l-orgni *Inzoli e Figli...* dan hu rieqed ir-raġda li minnha naħseb diffiċli li jqum! (jindaqq biss ftit nhar ta' Hadd). Għaliex? Waħda mir-raġunijiet hi li n-nies forsi m'għadhiex mhediija biss bl-affarijiet tal-Knisja. Il-lum in-nies mhediija bi prijoritajiet oħra u differenti, bħall-lussu fid-dar, karożzi, divertiment, eċċ. Iżda trid min jerga jilluminaha u jispiraha bħal ma kien jagħmel Dun Ġużepp ta' Randa (li kien il-prokurator), li mill-faqar ta' snin l-imghoddijja kien jirnexxielu jibni monumenti immortali fil-knisja tal-parroċċa.

Il-*Capella* mużikali tas-Surmast Anton Nani (1842-1929) kien kapolavur artistiku ieħor li Dun Ġużepp Aquilina (ta' Randa) daħħal ġos-Siġġiewi. Ta' kull sena għal kwazi ġimgħa shiħa s-Siġġiwin kienu jisimghu mużika l-aktar sabiħa esegwita mill-aħjar mużiċisti u kantanti tal-gżira. Il-mużika ta' Dr Paolo u Anton Nani kienet timla' l-Knisja. Niftakar in-nies li żgur kienu jkunu msahħrin jisimghu dik l-Antifona *Ergo Sum* u l-innu *Dies Natalis*. Minn ma jiftakarx is-Salm *Laudate Pueri* li hu meqjus bħala wieħed mill-kapolavuri ta' Anton Nani... b'dak il-kor ta' tfal li kelhom vuċijiet li kienu jsahħru 'l kull min jismagħhom.

Kien hemm kant liturgiku ieħor li wieħed irid jikkunsidra. Dahri l-kant kien isir wkoll fil-quddies ta' l-erwieħ li kien isir kuljum fis-6.00 u fis-6.30 ta' filgħodu, kif ukoll fil-quddies kantata li kienet issir il-Hadd fid-9.15 ta' filgħodu wkoll. Il-kant kien isir biss jew mill-kleru u kantant solista fil-każ tal-quddies tal-erwieħ u mill-kleru biss fil-quddies kantata tal-Hadd. Il-par-teċipazzjoni ta' vuċijiet solistiċi kienet tidhol fil-quddies solenni fil-festi sekondarji.

X'inhi s-sitwazzjoni llum? Fil-preżent ħafna affarijiet inbiddu. L-orgni l-kbir, perezempju, m'għadux jintuża hliet xi ftit nhar ta' Hadd; daż-żmien il-kant

qed aktar ikun ikkumpanjat minn orgni ta' għamla differenti, i.e. strument elettroniku li l-hoss tiegħu u biss id-dell tal-propju orgni ta' Inzoli... l-orgni tal-kanni. Veru li n-nies xorta tkanta. Izda f'tit għandhom ideja kemm aktar rikkezza mużikali tferrah minn orgni reali. Jiena naħseb li n-nies ta' qabel kienu aktar ixxurtjati, meta, avolja kienu neqsin mill-flus, xorta sabu mezz biex ikollhom strument veru li jixraq iċ-ċelebrazzjonijiet liturġiċi. Sfortunatament illum għandna ġenerazzjoni li, l-ideja ta' affarijiet kulturali li tipposjedi, hi pjuttost dik superfiċjali... kemm għandna individwi li jinteresaw ruħhom jekk fuq l-artal tpoġġiex bukkett fjuri naturali jew artifiċjali. Wiehed jgħid: mhux it-tnejn sbieh?! Kulhadd jaf li l-artifiċjali hu biss imitazzjoni ta' dak li ħalaq Alla. Alla ħalaq dak kollu li hu sabiħ fid-dinja u ħassra għalih, li minħabba "l-njoranza" jinjora dak li hu sabiħ naturali.

Nixtieq insemmi xi żewġ punti oħra ta' l-aħħar; il-korijiet u l-kitarri. Jiena niftakar sew li fis-Siġġiewi dejjem kont issib kor, ħaġa li f'tit kont issibha f'parroċċi oħra ta' xi 25 sena ilu. Niftakar, il-kor li kein waqqaf Dun Danjel Farrugia li dak iż-żmien kien ukoll l-organista tal-parroċċa, li fl-opinjoni tiegħi, dan kien kor li kien imsemmi anki barra mir-raħal.

Dan il-kor (kultant mghejjun anke minn vuċijiet barra mill-parroċċa) ġieli esegwixxa fil-quddies solenni. Nixtieq hawn insemmi l-quddies ta' Perosi li kien kanta l-kor akkumpanjat mill-orkestra fil-Prima Messa solenni ta' Dun Pawlu Aquilina, S.J. missjunarju fl-Indja. Il-kor ta' Dun Danjel Farrugia kien dam jagħti s-servizz tiegħu għal diversi snin.

Illum il-ġurnata fis-Siġġiewi nsibu kor parrokkjali li hu mmexxi mill-Arċipriet Kan. Dun Lawrenz Mifsud li hu wkoll organista u mużiċista. Il-kor preżenti jikkonsisti f'vuċijiet misti (ftit irġiel u nisa) li jagħtu kontribut siewi f'servizzi liturġiċi importanti. Niskanta mhux f'tit li minn popolazzjoni ta' 'l fuq minn sitt elef ruħ ma għandekx issib vuċijiet maskili biex il-kor preżenti jkun jista' jikber fid-daqs u fil-kwalità vokali – u dan biex il-liturġija tkun aktar devota u xierqa li turi twemmin sħiħ u ġeneruż.

Fil-liturġija llum nsibu wkoll il-kitarra; strument li sa f'tit ta' żmien ilu kien jinstema f'ċirkostanzi kompletament differenti u żgur li ma kienux ta' natura reliġjuża. Il-kitarra daħlet sewwa anki fil-knisja tas-Siġġiewi (bħal ma ġara fil-parroċċi kważi ta' Malta kollha). Ghadek tillaqa' ma' nies li huma kontra l-użu ta' dan l-istrument fil-funzjonijiet liturġiċi. La kien hemm minn staqsieni x'inhi l-opinjoni tiegħi fuq dan is-sugġett; frankament jiena ma nsib l-ebda oġġezzjoni għall-użu tal-kitarra fil-liturġija. Anzi nixtieq ngħid li anke l-orgni fil-bidu ta' l-istorja tiegħu kien meqjus bħala strument profan; fil-fatt m'hemm l-ebda raġuni konkreta għaliex fil-knisja nsibu l-użu ta' l-orgni aktar milli, ngħidu aħna l-pjanuforti. L-unika oġġezzjoni li rrid insemmi dwar il-kitarra (jew anke strumenti oħra inkluż l-orgni fil-knisja) hu l-mod kif jindaqqu. Jekk il-kitarra ħlief f'tit akkordji ma jkunx jaf igerfex, dan la jkun qed jagħmel ġustizzja lill-istrument u lanqas lis-servizzi liturġiċi. L-istess argument japplika għal dak l-individwu li jipprova jdoqq l-orgni u ħlief igerfex xi akkordju b'idejn ix-xellugija u l-melodija b'idu l-oħra, u xi nota b'saqajh... dan ma nkunx biss

qed jonqos lejn l-arti organistika iżda jkerrah lis-servizz li suppost ikun qed ižejjen. Dan sfortunatament kultant jiġri wkoll fil-parroċċa tas-Siġġiewi.

Tradizzjoni oħra mużikali fis-Siġġiewi hija dak tal-Banda. Bħal kull raġal iehor, fis-Siġġiewi nsibu din l-attività li ilha sejra għal hafna snin, fil-fatt, xi ftit tas-snin ilu, il-Banda San Nikola tas-Siġġiewi ċcelebrat iċ-ċentinarju mit-twaqqif tagħha. L-iskop tal-Banda huwa li ddoqq fil-festa tal-parroċċa li ssir għad unur tal-Patron tagħna San Nikola ta' Bari.

Riċentement fil-parroċċa kellna it-twaqqif ta' grupp mużikali iehor.. Banda oħra, u din id-darba fuq stil differenti minn dak ta' Banda regolari, iżda xorta hija għaqda mużikali (Banda), id-differenza hi li is-*Siġġiewi Festival Brass Band* (hekk j isimha din il-banda ġdida) hija bbażata esklussivament fuq ir-ram. Il-*Festival Brass Band* xorta għandha flessibilità enormi fl-interpretazzjonijiet tagħha, infatti ir-repatorju tagħha jinkludi biċċiet operistiċi, sinfonici, mużika barokka u klassika u mużika popolari u marċi. L-amminis-trazzjoni tal-*Festival Brass Band* jippruvaw jiġbru l-aqwa strumentalisti tar-ram minn Malta kollha u s'issa f'kull kuncert li fih ħadet sehem din il-Banda dejjem ħarġet bl-unuri u ferrġet lil kull min semagħha.

Mro Dion Buhagiar

M.Mus., Mus. Bac., B.Ed., L.R.S.M., A.R.C.M., F.T.C.L., A.L.C.M.